

# പാപത്തിനെതിരായ ദൈവത്തിന്റെ നിലപാട്-സാക്ഷ്യം

WFTW Malayalam 19 September 2010

www.jeevamozhikal.org

പഴയനിയമത്തിലെ സന്ദേശം ദൈവകോപത്തിന്റെ സന്ദേശമായിരുന്നു. നഹും 1:2, 6 വാക്യങ്ങളിൽ നാം ശ്രദ്ധേയമായ ഏഴു വാക്കുകൾ കാണുന്നു-തീക്ഷ്ണതയുള്ള, പ്രതികാരമുള്ള, ക്രൂരമായ, അനിഷ്ടമായ, ദേഷ്യം, കത്തുന്ന, ഉഗ്രകോപം....എന്നിവയാണിവ. ഈ വാക്കുകൾ പാപത്തിനെതിരെയുള്ള ദൈവത്തിന്റെ തീവ്രരോഷവും, കത്തുന്ന ക്രോധവും മാത്രമല്ല, പാപത്തിൽ തുടരുന്ന ജനങ്ങളോടുള്ള അവിടുത്തെ നിലപാടും വ്യക്തമാക്കുന്നു. “ദൈവം വളരെ സാവധാനം മാത്രം കോപിക്കുന്നു, പക്ഷേ കോപിച്ചാൽ അവിടുത്തെ തടയുക അസാധ്യം” (നഹും. 1:3). ദൈവം ദീർഘക്ഷമയും കരുണയുമുള്ളവനാണ്. പക്ഷേ ഒരു വിൽ അവിടുന്ന് ന്യായവിധി നടത്തും. മറ്റുള്ളവരെ ചൂഷണം ചെയ്യുന്നവർക്കെതിരെയെയാണ് പ്രധാനമായും അവിടുത്തെ കോപവും, ന്യായവിധിയും അവിടുന്ന് അയയ്ക്കുന്നത്. ഭൂമിയിലെ ചതിക്കപ്പെട്ട എല്ലാവർക്കും തന്നെ അവിടുന്ന് നീതി നടപ്പിലാക്കും.

ആദാമിന്റെ പാപവും, കയീന്റെ പാപവും തമ്മിൽ അന്തരം ഉണ്ടായിരുന്നു. ആദാം തനിക്കു തന്നെ ദോഷം വരുത്തിയെങ്കിലും, മറ്റാർക്കും ദോഷം വരുത്തിയില്ല. അതുകൊണ്ട് അവൻ ശാപത്തിനിരയായില്ല, മറിച്ച് നിലമാണ് ശപിക്കപ്പെട്ടത് (ഉൽപത്തി 3:17). എന്നാൽ കയീനാകട്ടെ മറ്റൊരുവനെ ദ്രോഹിക്കുമ്പോൾ അത് ഗൗരവമുള്ള പാപമാണ്. നിങ്ങൾ മനം തിരിഞ്ഞ് പാപം ഏറ്റുപറയുന്നില്ലെങ്കിൽ കയീന്റെ മേലെന്ന വണ്ണം ദൈവത്തിന്റെ ശാപം നിങ്ങളുടെ മേൽ വരും. ഉദാഹരണമായി നിങ്ങൾ ആർക്കെങ്കിലും എതിരായി പിറുപിറുക്കുകയും അവരുടെ സൽപ്പേരിന് കളങ്കം വരുത്തുകയും ചെയ്തിരിക്കാം. അല്ലെങ്കിൽ ഒരു പെൺകുട്ടിയുമായി പരിചയപ്പെട്ട്, അവളുടെ മോഹങ്ങളെ ജ്വലിപ്പിച്ചതിനുശേഷം, അവളെ കയ്യൊഴിഞ്ഞിരിക്കാം (നിങ്ങൾ അവളുടെ ശരീരത്തെ സ്പർശിച്ചിട്ടില്ല എങ്കിൽ തന്നെയും, നിങ്ങൾ അവളെ വേദനിപ്പിച്ചു കഴിഞ്ഞു). ദൈവം തീക്ഷ്ണതയുള്ളവനും ഉഗ്രകോപമുള്ളവനും ഈ കാര്യങ്ങൾ വെറുക്കുന്നവനുമായതിനാൽ അവിടുത്തെ ആളിക്കത്തുന്ന രോഷവും, ക്രോധവും ഈ വക ചെയ്യുന്നവരുടെമേൽ വന്നു ചേരും. ഒരു പക്ഷേ ഈ ന്യായവിധി നിങ്ങളുടെ മേൽ വരാത്തതിന്റെ കാരണം ദൈവം നിങ്ങൾക്കു മാനസാന്തരപ്പെടാൻ സമയം തന്നുകാത്തിരിക്കുന്നു എന്നതാണ്. മറ്റുള്ളവർക്ക് എതിരേ നാം ചെയ്യുന്ന ചെറിയ കാര്യങ്ങൾ പോലും ദൈവം ശ്രദ്ധിച്ചശേഷം ഒരു ദിവസം അതിനെല്ലാം തക്ക ശിക്ഷ നമുക്ക് നൽകും. ധാരാളം വചനപ്രഘോഷകർക്ക് ദൈവത്തിന്റെ അഭിഷേകം അവരുടെ ജീവിതത്തിൽ നിന്നു മാറിപ്പോകുവാനുള്ള കാരണം എന്താണ്? മറ്റുള്ളവർക്കെതിരെ അശ്രദ്ധമായി സംസാരിക്കുകയും സത്യം അറിയാതെ വിമർശിക്കുകയും ചെയ്തതുകൊണ്ടാണ്. അപ്പോൾ അവരുടെ അഭിഷേകം ദൈവം നീക്കം ചെയ്യുന്നു. തുടർന്നും തങ്ങളുടെ സംഭാഷണം അവർ സൂക്ഷിച്ചില്ലെങ്കിൽ അവരുടെ രക്ഷയും ഒരു ദിവസം ദൈവം എടുത്ത് നീക്കം!

എന്തുകൊണ്ടാണ് ദൈവം അശുരിനോട് കോപിഷ്ഠനായിരുന്നത്? അവർ പുകവലിക്കുകയോ, മദ്യപിക്കുകയോ മാരകമായ ലഹരിവസ്തുക്കൾ ഉപയോഗിക്കുകയോ ചെയ്തതുകൊണ്ടല്ല. ഇവയെല്ലാം ചെയ്യുന്നത് വളരെ ഭയാനകമാണെന്ന് നാം ചിന്തിക്കുന്നു. അത് അങ്ങനെ തന്നെ ആണുതാനും. എങ്കിലും ദൈവത്തിന്റെ ദൃഷ്ടിയിൽ അത് മറ്റുള്ളവർക്കെതിരായി രഹസ്യത്തിൽ പിറുപിറുക്കുന്നതിന്റെ അത്രയും ദോഷമുള്ളതല്ല. കാരണം ആദ്യത്തേതു ചെയ്യുമ്പോൾ നാം നമ്മെത്തന്നെ ദ്രോഹിക്കുന്നു. എന്നാൽ മറ്റുള്ളവർക്കെതിരായി നാം സംസാരിക്കുമ്പോൾ നാം അവരെ ദ്രോഹിക്കുന്നു. പഴയനിയമപ്രവാചകന്മാർ ചെയ്തതെന്താണും ചെയ്യുവാൻ ആഗ്രഹിക്കുന്നു-ദൈവം ഏതുതരം പാപങ്ങളെ ഗൗരവമായി എടുക്കുന്നു എന്നതിനെക്കുറിച്ച് നിങ്ങൾക്ക് ഒരു യഥാർത്ഥ ബോധ്യം നൽകാൻ. അശുരിനെതിരായി ദൈവകോപം കത്തിയതിന്റെ കാരണം അവർ മറ്റുള്ളവരെ ദ്രോഹിച്ചതുകൊണ്ടാണ്. ഇതേ മട്ടിൽ മറ്റുള്ളവരോടു തന്റെ വാക്കിനാലോ, പ്രവൃത്തിയാലോ ദോഷം ചെയ്ത ഓരോ വ്യക്തിയെയും ദൈവം ന്യായം വിധിക്കും. പലർക്കും ഇത് വിശ്വസിക്കാൻ വളരെ പ്രയാസമാണ്. “നരകം” എന്ന യഥാർത്ഥമായുള്ള ആ സ്ഥലത്തെക്കുറിച്ച് പലരും വിശ്വസിക്കാൻ ബദ്ധപ്പെടുന്നത് പോലെ തന്നെ. അവസാനം ദൈവം എല്ലാവരെയും രക്ഷിക്കുമെന്നും എന്തിന് നരകത്തിലുള്ളവരെ പോലും അവസാനം സ്വർഗ്ഗത്തിൽ കൊണ്ടുപോകും എന്നും വിശ്വസിക്കുന്ന ധാരാളം പേർ ഉണ്ട്. ചിലർ അതും കടന്ന് സാത്താൻ പോലും ഒരു ദിവസം മനം തിരിയും എന്ന് വരെ ചിന്തിക്കാൻ ധൈര്യപ്പെടുന്നു! എന്നാൽ ഞാൻ ദൈവവചനം വിശ്വസിക്കുന്നു. പൂർണ്ണമായും കോപിക്കുന്ന ഒരു ദൈവത്തെക്കുറിച്ച് നിങ്ങൾക്ക് വിശ്വസിക്കാൻ കഴിയുന്നില്ലെങ്കിൽ, പൂർണ്ണമായും സ്നേഹിക്കുന്ന ദൈവത്തിലും നിങ്ങൾ വിശ്വസിക്കുന്നില്ല. സ്നേഹം കോപവും ശിക്ഷയും ആവശ്യപ്പെടുന്നു-എന്തുകൊണ്ടാണ് ഞാൻ വിശദീകരിക്കാം:

നിങ്ങൾ ഒരേ പോലെ സ്നേഹിക്കുന്ന രണ്ട് കുട്ടികൾ നിങ്ങൾക്ക് ഉണ്ടെന്നു കരുതുക. ഒരു ദിവസം മുത്തവനെ ഇളയവനെ കല്പെടുത്ത് എറിഞ്ഞു മുറിപ്പെടുത്തി. ഇളയകുട്ടി രക്തം വാർന്നു പോകുന്ന അവസ്ഥയിലായി. നിങ്ങൾ ഇതു കാണുന്നു. ആ പാവം ഇളയ പയ്യൻ തന്നെക്കാൾ ശക്തനായ ജ്യേഷ്ഠനോട് എതിർക്കാൻ കഴിയുകയില്ല. പിതാവെന്ന നിലയിൽ നിങ്ങൾ എന്ത് ചെയ്യും? നിങ്ങൾ അത് വെറുതെ കണ്ടിരിക്കുമോ? രണ്ട് പേരെയും നിങ്ങൾ സ്നേഹിക്കുന്നു. സ്നേഹിക്കുന്നതുകൊണ്ട് തന്നെ നിങ്ങൾ രോഷാകുലനാകും. നിങ്ങൾ നിങ്ങളുടെ കുഞ്ഞിനെ സ്നേഹിക്കുന്നില്ലെങ്കിൽ നിങ്ങൾ അത് അവഗണിക്കും. അത് നിങ്ങളെ രോഷാകുലനാക്കുകയും ചെയ്യില്ല. എന്നാൽ സ്നേഹം തിന്മയ്ക്കെതിരായി, രോഷം പുറപ്പെടുവിക്കുന്നു. കാരണം സ്നേഹം നീതി ആവശ്യപ്പെടുന്നു. തന്നെക്കാൾ ശേഷികൂറഞ്ഞ തന്റെ സഹോദരനെ ഉപദ്രവിച്ചതിന് മുത്തവനെ നിങ്ങൾ ശിക്ഷിക്കും. ഇത് തന്നെയാണ് അശൂരിനോടും ദൈവം ചെയ്തതും. ഇത് തന്നെയാണ് മറ്റുള്ളവരെ ദ്രോഹിക്കുന്ന എല്ലാവരോടും ഒരു ദിവസം ദൈവം പ്രവർത്തിക്കാൻ പോകുന്നതും. ന്യായവിധിദിവസം നാം ഇത് വ്യക്തമായി മനസ്സിലാക്കും.

നഹും ആസ്പദമാക്കിയുള്ള നമ്മുടെ പാപം വാക്കിലൂടെയോ, പ്രവൃത്തിയിലൂടെയോ മറ്റുള്ളവരെ ദ്രോഹിക്കുന്നതിൽ നിന്ന് ഒഴിഞ്ഞു മാറാൻ നമ്മെ സൂക്ഷ്മതയുള്ളവരാക്കും എന്ന് ഞാൻ പ്രത്യാശിക്കുന്നു. നിങ്ങൾക്ക് ഒരു ദൈവദാസനായിരിക്കണമോ? എങ്കിൽ നിങ്ങളുടെ വാക്കുകളെ സൂക്ഷിക്കുക-പ്രത്യേകിച്ചും നിങ്ങൾക്ക് ഇഷ്ടമില്ലാത്തവരെക്കുറിച്ചും, നിങ്ങൾ യോജിക്കാത്തവരെക്കുറിച്ചും പറയുന്ന വാക്കുകൾ.

നഹും 1:7 മുതൽ 10 വരെ വാക്യങ്ങളിൽ തന്റെ മിത്രങ്ങളോടും, തന്റെ ശത്രുക്കളോടുമുള്ള ദൈവത്തിന്റെ മനോഭാവം നാം കാണുന്നു. മാനസാന്തരത്തിനായുള്ള തന്റെ വചനത്തോട് പ്രതികരിച്ച് അടുത്ത് വരുന്നവരോടുള്ള അവിടുത്തെ മനോഭാവം നാം കാണുന്നു. അവരോട് അവിടുന്ന് ദയാലുവാണ്. ആപൽഘട്ടങ്ങളിൽ അവിടുന്ന് അവർക്ക് അഭയമാണ്. പ്രവാചകരുടെ ഈ ശക്തമായ വാക്കുകൾ കേട്ട് നിങ്ങൾ നിങ്ങളെത്തന്നെ എളിമപ്പെടുത്തിയാൽ ദൈവം നിങ്ങളോട് വളരെ നല്ലവനായിരിക്കും. ആപത്ത് വരുമ്പോൾ നിങ്ങൾക്ക് അവിടുന്ന് അഭയമായിരിക്കും; തന്റെ ചെറിയ കുഞ്ഞിനെ കൊള്ളരുതാത്തവരിൽ നിന്ന് സംരക്ഷിക്കുന്ന പിതാവിനെപ്പോലെ തന്നിൽ ആശ്രയിക്കുന്ന ഏവനെയും ദൈവം അറിയുന്നു. ഒരാളെപ്പോലും അവിടുന്ന് മറക്കുന്നില്ല. നിങ്ങൾ ഒരു ബലഹീനനോ, പ്രത്യാശയില്ലാത്തവനോ, ദരിദ്രനോ ആണെങ്കിലും ദൈവം നിങ്ങളെ വ്യക്തിപരമായി അറിയുന്നുണ്ട്-നിങ്ങൾ അവനിൽ ആശ്രയിക്കുമെങ്കിൽ.

അടുത്ത ചില വാക്യങ്ങളിൽ തന്റെ ശത്രുക്കളോടുമുള്ള അവിടുത്തെ നിലപാട് നാം കാണുന്നു. “കുത്തിയൊഴുകുന്ന പ്രളയത്തിലെന്നവണ്ണം അവൻ തന്റെ ശത്രുക്കളെ തുടച്ച് മാറ്റുന്നു” (നഹും 1:8). പ്രളയം വരുമ്പോൾ അത് ഏവരേയും ഒറ്റയടിക്ക് തുടച്ചുമാറ്റുന്നു. അതുപോലാണ് ന്യായവിധിയും ദൈവത്തിന്റെ ശത്രുക്കളുടെ മേൽ വരുന്നത്. “അവിടുന്ന് തന്റെ എതിരാളികളെ രാത്രിയുടെ അന്ധകാരത്തിലേക്ക് പിന്തുടർന്ന് ചെല്ലുന്നു” അവിടുത്തെ വചനങ്ങൾ ഗൗരവമായിട്ടെടുക്കാത്തവരെ നശിപ്പിക്കാനായി ദൈവം പിന്തുടരുന്നത് കാണിക്കാനായിട്ടാണ് പ്രവാചകൻ ഈ പ്രയോഗങ്ങൾ ഉപയോഗിച്ചിരിക്കുന്നത്. “എന്തുകൊണ്ട് നീ യഹോവയ്ക്കെതിരെ നിരൂപിക്കുന്നു? ഒറ്റ പ്രഹരം കൊണ്ട് അവിടുന്ന് നിന്നെ ഒടുക്കിക്കളയും, വീണ്ടും പ്രഹരിക്കേണ്ട ആവശ്യം വരികയില്ല. ദൈവം തന്റെ ശത്രുക്കളെ പ്രഹരിക്കുമ്പോൾ അവർ മദ്യപരപ്പെട്ടപ്പോലെ കൂഴയു കയും, മലയിലെ വയ്ക്കോലിനു തുല്യം കത്തിപ്പോകയും ചെയ്യും. യഹോവയ്ക്ക് വിരുദ്ധമായി പ്രവർത്തിക്കാൻ ധൈര്യപ്പെടുന്ന നിന്റെ രാജാവ് ആരാണ്?” (നഹും 1:9-10).

അശൂരിനോട് ദൈവം കോപിക്കാൻ കാരണമായ അവരുടെ പാപങ്ങൾ എന്തായിരുന്നു? ഒന്നാമതായി ദൈവമുൻപാകെയുള്ള അവരുടെ നിഗളം. രണ്ടാമതായി മറ്റുള്ളവരോടുമുള്ള അവരുടെ ക്രൂരത. അവർ മറ്റുള്ളവരെ മുതലെടുക്കുകയും, ചൂഷണം ചെയ്യുകയും ചെയ്തു. ഈ രണ്ട് കാര്യങ്ങളാണ്(ദൈവത്തോടും മറ്റു മനുഷ്യരോടുമുള്ള ജനത്തിന്റെ നിലപാടും മനോഭാവങ്ങളും) എപ്പോഴും പ്രവാചകൻമാർ ഊന്നിപ്പറഞ്ഞത് പല വിശ്വാസികളും പറയുന്നത് ഈ പുസ്തകങ്ങൾ മടുപ്പിക്കുന്നവയാണെന്നാണ്. അത് തന്നെയാണ് നാം പറയണമെന്ന് പിശാച് ആഗ്രഹിക്കുന്നത്. കാരണം അപ്പോൾ നിഗളത്തിനും, ഹൃദയകാഠിന്യത്തിനുമെതിരായ ദൈവത്തിന്റെ കോപം നിങ്ങൾ ഒരിക്കലും മനസ്സിലാക്കുകയില്ല.

പ്രവാചകപുസ്തകങ്ങൾ വായിക്കുവാൻ നിങ്ങളെ ഉത്സാഹിപ്പിക്കാൻ ഞാൻ ആഗ്രഹിക്കുന്നു. ദൈവഹൃദയത്തിലേക്കു കടന്ന് ഈ കാര്യങ്ങളെ ദൈവം എങ്ങനെ കാണുന്നുവെന്ന് മനസ്സിലാക്കാൻ ഇവ വായിക്കുമ്പോൾ നിങ്ങൾക്ക് സാധിക്കും. തുടർമാനമായ ആവർത്തനത്തിലൂടെ ഇത് കുറിക്ക് കൊള്ളുകയും നിങ്ങളുടെ ഹൃദയപലകയിൽ എഴുതപ്പെടുകയും ചെയ്യും-അതായത് ദൈവം പാപത്തെ വെറുക്കുന്നു. അങ്ങനെയാകുമ്പോൾ നിങ്ങൾ ഭയപ്പെടുകയും ഈ പാപങ്ങൾ ചെയ്യാൻ വിറയ്ക്കുകയും ചെയ്യും.

**മൊഴിമാറ്റം : സെബാസ്റ്റ്യൻ ജോസഫ്**